



Press Release

PR 180466

03.03.2018

STQARRIJA MILL-MINISTERU GHAL GHAWDEX U MIS-SEGRETARJAT PARLAMENTARI GHALL-FONDI EWROPEJ U DJALOGU SOĊJALI

Żewġ sessjonijiet t'informazzjoni biex il-Fondi Ewropej ikunu aktar aċċessibli għall-Ghawdexin: Il-kunsilli, entitajiet u intrapriżi imhegga jużaw il-Fondi Ewropej

Il-Ministru għal Ghawdex Justyne Caruana indirizzat seminar li ttella' Ghawdex mill-MEUSEC bl-isem 'EU Funds: The Gozitan Experience'. Waqt l-indirizz tagħha, il-Ministru Caruana elenkat għadd ta' proġetti li ser jiġu implimentati f'Ghawdex bl-ghajjnuna ta' Fondi Ewropej. Fost dawn il-proġetti nsibu r-restawr tal-mithna tax-Xewkija, *multi-sport outdoor facility* li ser ikopri kilometru shiħ u li ser tkun f'Ulysses Crove fix-Xewkija, kif ukoll r-*retrofitting* taċ-Ċentru Amministrattiv fir-Rabat Ghawdex. Qalet ukoll li l-Ministeru għal Ghawdex ser jissottometti applikazzjonijiet oħra għall-proġetti godda. Il-Ministru għal Ghawdex qalet kif diġà bdew id-diskussjonijiet mas-Segretarju Parlamentari għall-Fondi Ewropej u Djalogu Soċjali Aaron Farrugia biex jithejja pjan konkret biex Ghawdex jibbenefika kemm jista' mis-sejha li jmiss ta' Fondi Ewropej li se jkopru bejn is-sena 2021 u l-2027.

Il-Ministru Caruana indirizzat laqgħa oħra li tikkonċerna l-programm Erasmus + Sports għall-ghaqdijiet sportivi. F'din il-laqgħa l-Ministru, filwaqt li nkoraggjiet lil għaqdijiet biex jippartecipaw u japplikaw għal Fondi Ewropej, spjegat ukoll il-hidma tal-Ministeru għal Ghawdex biex ikomplu jitjiebu l-facilitajiet sportivi f'Ghawdex.

Waqt is-sessjoni organizzata mill-MEUSAC, is-Segretarju Parlamentari Aaron Farrugia spjega li l-MEUSAC għen 'il fuq minn 70 organizzazzjoni f'Ghawdex mill-2008 lil hawn sabiex kunsilli lokali, każini tal-baned, *clubs* tal-isport, għaqdijiet volontarji fil-qasam tas-saħħa, l-edukazzjoni u anke tiftix u salvataġġ, fost l-oħrajn, jibbenefikaw 'il fuq minn €6.2 miljun. Huwa kkonkluda billi qal li dan ser jibqa' jsir u heggeg lil dawk prezenti biex javvicinaw lill-MEUSAC biex ikunu jistgħu jingħataw għajjnuna meta tapplikaw għall-fondi.

Huwa qal li fejn fil-passat min ried il-fondi kien ikun hu li jfittex l-ghajjnuna, illum is-sitwazzjoni tinsab bil-kontra. "Ser inkunu aħna li nfittxu lil min huwa interessat japplika għal aktar fondi, biex inkunu ċerti li nassorbu l-massimu li nistgħu nassorbu f'fondi diretti."

Waqt id-diskors tiegħu f'sessjoni oħra t'informazzjoni organizzata mill-EUPA li ffukat fuq il-Programm Erasmus+ Sports, is-Segretarju Parlamentari qal li fl-2013 il-Kummissjoni iddeċidiet li fl-2013 flimkien mat-temi tradizzjoni tal-edukazzjoni, taħriġ u żgħażaġħ jiġi introdott għall-ewwel darba l-isports. Is-Segretarju Parlamentari saħaq li l-programm speċifiku tal-Erasmus+ Sports għandu iżjed minn €265 miljun iddedikati għalih sal-2023.

Dr Aaron Farrugia spjega kif taht l-Erasmus+ Sports l-għanijiet li wiehed irid jilhaq fil-proġett huma:

- li tizzied il-partecipazzjoni fl-isport u l-attività fizika;
- il-ġlieda kontra *doping*;
- il-ġlieda kontra *match fixing* programmi ta' prevenzjoni kontra l-vjolenza;
- li jiġu miġġielda ir-razziżmu u l-intolleranza fl-isports;
- governanza tajba fl-isports u *dual careers* għall-atleti;
- promozzjoni ta' inkluzjoni soċjali, opportunitajiet ugwali u attivitajiet volontarji fl-isports.

Farrugia inkoraġġixxa lil dawk prezenti japplikaw għall-fondi u biex jersqu lejn il-MEUSAC biex jingħataw għajnuna għall-formulazzjoni tal-proġett tagħhom. Huwa ikkonkluda billi qal li bħalissa huwa ż-żmien tal-opportunitajiet u li l-għaqdiet sportivi huma prijorità kemm fuq livell lokali u anke fuq livell Ewropew.